

## பஞ்ச புராணம்

## தொகுப்பு 11

### தேவாரம்

தலம்: திருவாரூர்

பண்: திருத்தாண்டகம்  
இராகம்: ஹரிகாம்போதி

திருச்சிற்றம்பலம்

நிலைபெறுமா நெண்ணுதியேல் நெஞ்சே நீவா  
நித்தலுமெம் பிரானுடைய கோயில் புக்கு  
புலர்வதன்முன் அலகிட்டு மெழுக்கு மிட்டுப்  
பூமாலை புனைந்தேத்திப் புகழ்ந்து பாடி  
தலையாரக் கும்பிட்டுக் கூத்து மாடிச்  
சங்கரா சயபோற்றி போற்றி யென்றும்  
அலைபுனல்சேர் செஞ்சடையெம் ஆதீ யென்றும்  
ஆரூரா என்றென்றே அலறா நில்லே.

### திருவாசகம்

மாறிநின் நென்னை மயக்கிடும் வஞ்சப்  
புலனைந்தின் வழியடைத் தமுதே  
ஊறிநின் நென்னுள் எழுபரஞ் சோதி  
உள்ளவா காணவந் தருளாய்  
தேறலின் தெளிவே சிவபெரு மானே  
திருப்பெருந் துறையுறை சிவனே  
ஈறிலாப் பதங்கள் யாவையுங் கடந்த  
இன்பமே என்னுடை அன்பே.

### திருவிசைப்பா

அன்னமாய் விசம்பு பறந்தயன் தேட  
அங்ஙனே பெரியநீ சிறிய  
என்னையாள் விரும்பி என்மனம் புகுந்த  
எளிமையை என்றும்நான் மறக்கேன்  
முன்னம்மால் அறியா ஒருவனாம் இருவா  
முக்கணா நாற்பெருந் தடந்தோள்  
கன்னலே தேனே அமுதமே கங்கை  
கொண்டசோ னேச்சரத் தானே.

## திருப்பல்லாண்டு

புரந்தரன் மாலயன் பூசலிட்டு ஓலமிட்டு  
இன்னம் புகலரிதாய்  
இரந்திரந்து அழைப்பஎன் உயிராண்ட கோவினுக்கு  
என்செய்ய வல்லம்என்று  
கரந்தும் கரவாத கற்பகன் ஆகிக்  
கரையில் கருணைக்கடல்  
பரந்தும் நிரந்தும் வரம்பிலாப் பாங்கற்கே  
பல்லாண்டு கூறுதுமே.

## திருப்புராணம்

எப்போதும் இனியபிரான் இன்னருளால் அதிகரித்து  
மெய்ப்போத நெறிவந்த விதிமுறைமை வழுவாமே  
அப்போதைக் கப்போதும் ஆர்வமிகும் அன்பினராய்  
முப்போதும் அர்ச்சிப்பார் முதற்சைவ ராம்முனிவர்.

## திருப்புகழ்

அகரமு மாகி யதிபனு மாகி யதிகமு மாகி	அகமாகி
அயனென வாகி அரியென வாகி அரனென வாகி	அவர்மேலாய்
இகரமு மாகி யெவைகளு மாகி யினிமையு மாகி	வருவோனே
இருநில மீதி லெளியனும் வாழ எனதுமு னோடி	வரவேணும்
மகபதி யாகி மருவும்வ லாரி மகிழ்களி கூரும்	வடிவோனே
வனமுறை வேட னருளிய பூசை மகிழ்கதிர் காம	முடையோனே
செககண சேகு தகுதிமி தோதி திமியென ஆடு	மயிலோனே
திருமலி வான பழமுதிர் சோலை மலைமிசை மேவு பெருமானே.	

## வாழ்த்து

வான்முகில் வழாது பெய்க மலிவளம் சுரக்க மன்னன்  
கோன்முறை அரசு செய்க குறைவிலா துயிர்கள் வாழ்க  
நான்மறை அறங்கள் ஓங்க நற்றவம் வேள்வி மல்க  
மேன்மை கொள் சைவநீதி விளங்குக உலக மெல்லாம்.

திருச்சிற்றம்பலம்